

SP/F TRÓNDARSTOVA
UM EIÐI 27
765 SVÍNOY

Argir hin 25. mars 2020
Málsnr.: 19/01103-10
Málsviðgeri: Sjúrdur J. Ferjá

Góðkenning av umhvørvisárinsmeting í sambandi við vatntøku í Stóra og Norðdalsá (Svínoy) til elframleiðslu

Umhvørvisstovan góðkennir hervið, sambært § 16, stk. 1 í elveitingarlógini¹, umhvørvisárinsmetingina hjá Sp/F Tróndarstova fyri vatntøku í Stóra og Norðdalsá í Svínoy til elframleiðslu.

Mikrorkuverkið verður sett upp á matr. nr. 125 (33 kW, kota 18) og fer at vinna orku úr vatni tikið úr Stóra og Norðdalsá. Sí mynd í fylgiskjali.

Frá vatnverkinum verður ein 10” rørveiting lögð niðan á 50 metra hædd, har leiðingin fer í tvey; ein 8” grein fer umleið 800 metrar niðan til vatninntakið í Stóra í 120 metra hædd, og ein 8” grein fer umleið 1.230 metrar norður í Norðdalsá, í somu hædd.

Við fullari framleiðslu brúkar vatnorkuverkið 48 l/s. Vatntøkan kann sjálvvirkandi og í seks trinum stillast niður til lægsta trin, sum er 8 l/s tilsamans úr báðum áum. Vatnstøðumátarar stýra, hvussu nógv vatn verður tikið. Mett er, at samlaða nøgdin í báðum áum er frá 0 l/s til 300 l/s.

Byggjast skal ein byrging lík henni, sum er víst í fylgiskjalinum (Zarepta); tó verður talan um nakað minni byrging enn á myndini.

Tá vatnið flýtur yvir byrgingina, verður tað ført á eina coanda rist, har bert tann nøgdin av vatni, sum ætlanin er á brúka, fer niður í ein brunn – alt annað vatn rennur oman á ristini og aftur í ána. Skipanin tryggjar, at alt vatnið í ánni ongantíð verður tikið. Vatnstøðumátarar stýra, hvussu nógv vatn verður tikið, fyri at tryggja, at vatnnøgdin ikki verður ávirkað negativt, tá ið turt er í veðrinum. So hvørt áin minnar, verður ein og ein dýsa latin aftur inntil allar eru aftur og einki vatn verður tikið. Skipanin roynir so við jøvnum millumbilum at kanna, um vatn er komið aftur í ána.

Hvørjumegin byrgingina vera lókir har síl kunnu ferðast, og eru hesir lókir við til at tryggja, at alt vatnið í ánni ongantíð verður tikið.

¹ [Løgtingslóg nr. 59 frá 7. juni 2007 um framleiðslu, flutning og veiting av ravmagni, sum seinast broytt við løgtingslóg nr. 184 frá 21. desember 2018.](#)

Sambært § 16, stk. 1 í elveitingarlógini skal, áðrenn loyvi kann verða givið til elframleiðslu, verða gjörð ein umhvørvisárinsmeting, og skal henda verða góðkend av Umhvørvisstovuni.

Endamálið við umhvørvisárinsmetingini er at tryggja, at ávirkanin av verkætlanini á umhvørvið er so lítil sum gjørligt og er væl lýst, so at sleppast skal undan óvæntaðum avleiðingum.

Umsóknin

Upprunaliga umsóknin hjá Sp/F Tróndarstova um góðkenning av umhvørvisárinsmeting varð móttikin 12. desember 2019. Síðani hevur Sp/F Tróndarstova eftir áheitan latið Umhvørvisstovuni fleiri ískoytisupplýsingar. Tann 19. februar 2020 lat Sp/F Tróndarstova Umhvørvisstovuni ta endaligu umhvørvisárinsmetingina.

Hoyring

Árinsmetingin varð lögð til almenna hoyring 21. februar 2020 við hoyringsfreist á fyra vikur. Umhvørvisstovan fekk ongar viðmerkingar.

Treytir

Góðkenningin er treytað av, at ætlanin verður framd sum lýst í móttikna tilfarinum.

Hendan góðkenningin tekur ikki støðu til, um neyðugt er við øðrum góðkenningum sambært aðrari lóggávu.

Eftirlit og gjald.

Umhvørvisstovan hevur eftirlit við at treytir í hesi góðkenning verða hildnar. Rokning fyri málsviðgerð, sambært í kunngerð um gjöld² verður send tá málsviðgerðin er liðug.

Kæruvegleiðing

Henda avgerð kann kærast til Umhvørvis- og vinnumálaráðið innan 4 vikur. Kæra skal sendast til Umhvørvisstovuna, sum síðani sendur hana til ráðið saman við tilfarinum í málinum.

Vinarliga




Sjurður J. Ferjá

Avrit: Elveitingareftirlitið (Umhvørvisstovan), 160 Argir

² Kunngerð nr. 102 frá 22. oktober 2012 um gjöld hjá Umhvørvisstovuni fyri umsiting og eftirlit sambært lóggávuni á umhvørvisøkinum

FYLGISKJAL



Kort, ið vísir inntøk og vatnleiðing



Inntak hjá Zarepta í góðveðri.



Inntak hjá Zarepta í áarføri (tá “í mesta lagi” fer ígjøgnum).